

አበሳ ነው!

አበሳ ነው አንቺን መውደድ - በፍቅርሽ ቅናት መቃጠል፤
እያወቁ እሳት ጎርሶ - ተንጨርጭሮ አሮ. . . መክሰል፤
መከራ ነው ካንቺ መወገን - በችጋር ቸነፈር መስለል፤
በቁም ሞተው እየሄዱ - ከንቱ ኗሪ መምሰል።

አንዳንዱማ «የታደለ»፤
ለወረት . . . ነዋይ ያደረ፤
ውበት አካልሽን ቸርቸሮ፤
ክብር ዝናሽን ገብሮ፤
ንቀት ጥላቻውንም ረጭቶብሽ፤
ይኖራል ተደላድሎ. . .
ሞቆ - ደምቆ በእቅፍሽ።

ጊዜ ከድቶ ያሳጣቸው - ኃይል-አልቦ የመከኑ፤
ያደርጉትን መላ ያጡ - አቅም ሸሽቶ የበገኑ፤
ከተጣባሽ ክፉ ጭራቅ - ሊያስጥሉሽም ያልቻሉ፤
«ሆነሽ» ሊያዩሽ ያለሙትን - «ሆነሽ» ሊያዩሽ ያልታደሉ፤
የሐዘን ማርሽ እንጉርጉሮ - እህሁን እንደዘመሩ፤
እንደ ጨው ዘር ተበታትነው - ባለም ዙሪያ ባክነው ቀሩ።

በተፈጥሮሽ ውበት የዋለለ፤
ውስጡምስጢርሽን ልወቅ ያለ፤
ተጎዳ እንጂ ያስተዋለ፤
ደንቁሮማ የኖረ፤
ምንኛ የታደለ፤
ባዶ ቀፎውን ቁጭ እንዳለ፤
ሳይነካ ተገላገለ።

አንቺን . . . አንቺን ማለቱ፤
የኑሮ ቀመር ስሌቱ፤
እስር፤ እንግልት. . . ሰንሰለቱ፤
የዕድሜ ጣሪያ ሳይደርስ መሸበቱ፤
አበሳኮ ነው ውጤቱ።
ለታሪክሽ፤ ለውበትሽ . . . በኃያል ፍቅር መክነፉ፤
መሸማቀቅ፤ ስደት፤ ውርደት. . . አንጀት ማቁሰል ሆነ ትርፉ።
ይገርማልክ ያለም ጣጣ፤
የሚያፈቅሩት ላያዋጣ!

ቃጠሎ ነው! ካንቺ መወለድ፤
መከራ ነው! በፍቅርሽ መንደድ፤
ስቃይ ነው! ለክብርሽ መስገድ፤
አበሳ ነው! ባንቺ መጠመድ...።